

ОБРАЗЛОЖЕНИЕ

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГ НА ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА РИБАРСТВО И АКВАКУЛТУРА

Со одредбите од Предлог законот е направена измена и дополна на Законот за рибарство и аквакултура во делот на аквакултурата, организирањето на рекреативен риболов, казнените одредби и дополна во делот на финансирање. Во делот на аквакултурата се поедноставува постапката за вршење на аквакултурата, односно запишувањето на субјектите во регистерот на одгледувачи и добивањето на извод и дозвола за аквакултура.

Во делот на организирањето на рекреативен риболов, се дообјаснува постапката за давање на концесија и издавање на дозволите за вршење рекреативен риболов.

Во делот на финансирањето се извршени дополнувања со одредби во врска со користење на државната помош во рибарството и аквакултурата во Република Македонија, усогласени со соодветните одредби кои ја уредуваат оваа материја во рамките на законодавството на ЕУ регулативите бр. 32008R0736 и 32006R1198.

Во делот на казнените одредби намалена е висината на износот на глобата и е доуреден делот со одредби за мандатни казни и постапка на порамнување.

Исто така, во текстот на законот се направени и измени за номо - техничко подобрување на текстот

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Со оглед на тоа што со изменувањето на Законот се предлага изменување и дополнување на постојни решенија содржани во одредбите од Законот истите се меѓусебно поврзани и се однесуваат на иста правна работа. Единственото поврзување е делот на Финансирањето и користењето на државната помош од субјектите во областа на рибарството аквакултурата.

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Измените во делот на аквакултурата ќе придонесат за непречено работење на сите одгледувачи на риби со нивно запишување во регистерот на одгледувачи согласно изменетите одредби, во делот на казнените одредби се дава можноста за изрекување на глоба на самото место и можноста за порамнување, а во делот на финансирањето ќе се одредат групите на мерки, корисниците и начинот на користење на државната помош.

IV. ОДРЕДБИ НА ПОСТОЈНИОТ ТЕКСТ ШТО СЕ МЕНУВААТ И ДОПОЛНУВААТ

Во предлог на Законот за изменување и дополнување на Законот за рибарство и аквакултура во однос на постоечкиот Закон за рибарство и аквакултура се менуваат следните членови:

Член 1

(Содржина на Законот)

Со овој закон се уредува управувањето, планирањето, стопанисувањето и аквакултурата на рибите и другите водни животни во риболовните води, рибниците, полурибниците, кафезите, оризиштата и во други одгледувалишта на риби, нивното ставање во промет, установите и здружувањето во областа на рибарството, евиденцијата, заштитата на рибите и другите водни животни во водите на Република Македонија, како и други прашања од значење за рибарството и аквакултурата.

Член 2

(Поими)

Во смисла на овој закон поедини поими ги имаат следните значења:

1. **автохтони (домородни) видови риби** се видови риби кои природно и примарно живеат во одредена риболовна вода;
2. **аквакултура** е одгледување, репродукција и исхрана на риби во рибници, полурибници, кафези, оризишта и други одгледувалишта.
3. **алохтони (недомородни) видови риби** се оние видови риби кои природно и примарно не живеат во одредена риболовна вода;
4. **вештачки езера** се сите стоечки водени базени направени од човекот, акумулациони езера и езера настанати како резултат на искористување на минерални сировини.
5. **вештачко мрестилиште** е рибник или дел од рибник каде се обезбедени специфични хидрографски услови со кои се овозможува размножување на одделни видови риби;
6. **годишен извештај** е документ кој задолжително го изработува концесионерот (корисникот на риболовното право) секоја година на крајот на риболовната сезона;
7. **годишен план** е документ (акт) потребен за спроведување на риболовната основа во текот на календарската година;
8. **далјан** е вештачка преграда на одреден водотек и служи исклучиво за лов на јагула
9. **дневен улов** е дозволениот улов на рибарот односно риболовецот во текот на еден ден;
10. **загрозени видови риби** се риби за кои е утврден тренд на драстично намалување на гистините на нивните популации од овластена установа;
11. **дозвола за рекреативен риболов** е исправа врз основа на која риболовците можат да вршат рекреативен риболов;
12. **заштита на рибите** е збир на мерки кои се спроведуваат заради зачувување и одржување на условите за долгорочно и одржливо користење на рибите;
13. **излов** е начин на лов кој се применува во рибници или при селективен и мелиоративен риболов во риболовните води
14. **укра** е полов продукт кој се добива од матици од женски пол;
15. **интродуцирани (внесени) видови риби** се оние видови риби кои се внесени во одредена риболовна вода во која природно и примарно не живееле;
16. **информациски систем во рибарството** е компјутерски поддржан систем за собирање, обработка и приказ на податоците како и на информациите во врска со вршењето на сите активности кои ги уредува овој закон;
17. **ихтиомаса** е вкупната количина на риба во одредена риболовна вода во одреден момент;
18. **јувенилни риби** се сите облици на развојни фази на рибите кога се уште немаат достигнато полова зрелост;

19. **кафез** е рибник или дел од рибник, (објект за одгледување на риби аквакултура), во кој рибите се чуваат во ограден простор со мрежа, поставен во риболовна вода;
20. **конзервација** е акт на конзервирање, заштита од наштетување или загуби во биолошката разновидност во природните ресурси
21. **ларва** е фаза на развој на рипчето од неговото излупување од икра до ресорпција на вителусната (жолточната) кесичка;
22. **легитимација за стопански риболов** е исправа врз основа на која рибарите можат да вршат стопански риболов;
23. **личинка** е прва фаза на развој на подмладокот, е мало рипче непосредно по конзумирањето на вителусната кесичка;
24. **ловостој** е временски период во кој е забрането ловење и ставање во промет на одредени видови риби, освен рибите произведени од аквакултура;
25. **мамец** е сето она со што се мами и лови риба, а е во рамките на дозволените риболовни средства и опрема за вршење на рекреативно спортски риболов;
26. **матица** е полово зрела риба без оглед на полот;
27. **матичен материјал** се селектирани полово зрели матици од кои се добива икра и млеч;
28. **мелиоративен риболов** е риболов кој се изведува со цел драстично намалување на популацијата на одреден вид риба;
29. **млеч** е полов продукт кој се добива од матици од машки пол;
30. **одржливо рибарство** е стопанисување и експлоатација на рибите преку риболов со спроведување на соодветни интервенции, особено во репродукцијата и спроведување на соодветни мерки за зголемување на густините и интензификација на производството. Подразбира планирано внесување (порибување) на риби во риболовните води.
31. **оплодена икра** е икра која е добиена по мешање на половите продукти од машките (млеч) и женските (икра) матици;
32. **подмладок** се јувенилни риби односно полово не созрени риби;
33. **полурибник** е ограничен, затворен воден простор на земјоделско или друго земјиште, микроаккумуляција или вештачко езеро добиено со ископување на руда, земја или песок, кој се користи за одгледување на риби (аквакултура) и риболов, а не може да се празни и да се полни со вода по желба;
34. **порибителен материјал** е оплодена икра, ларви, личинки, подмладок и матици кои потекнуваат од регистриран репроцентар за риби како и подмладок и полово зрели риби кои потекнуваат од регистриран рибник и кафез;
35. **порибување** е планско внесување на одредени видови риби во риболовна вода со цел да се зачува оптималната структура и густините на рибите, а се врши врз основа на рибарска основа и годишен план;
36. **природно плодиште** е дел од риболовна вода или друг воден простор кој има специфични хидрогравски карактеристики со кои се овозможува размножување на одделни видови риби;
37. **резерват за матици** е риболовна вода од која се добиваат матици за мрестење и одгледување на домородни видови риби;
38. **рекреативен риболов** е лов на риба со дозволена опрема и алат за риболов (чамец, трска и јадица) заради рекреација;
39. **рекреативен риболовец** е лице кое лови риба со дозволена опрема и алат за риболов и поседува легитимација и дозвола за рекреативен риболов;
40. **рекреативна зона** е дел или цела риболовна вода од езеро или национален парк на која може да се врши рекреативен и спортски риболов;
41. **репродуктивен материјал** се икра, млеч и јувенилни риби, добиени при мрест на матичен материјал, наменети за натамошно одгледување или порибување;
42. **рибар (стопански риболовец)** е лице кое лови риба заради стекнување на економска добивка, а има завршено курс за стопански риболов и поседува дозвола и / или легитимација;
43. **рибарски алат** се средства дозволени за вршење стопански риболов (мрежи, сертме, гриб, влак и др.)
44. **рибарски здруженија** се сите облици на здружување на правните и физичките лица кои вршат стопански риболов основани заради здружено настапување пред надлежните органи, организација на ловот и внесувањето на рибите во промет;

45. **рибарски регистар** е евиденција на риболовни подрачја, риболовни зони, риболовни ревири и рекреативни зони според одредбите на овој Закон;
46. **рибник** е објект за аквакултура изграден на земјоделско или друго земјиште според прописите за градба, прописите за користење на водата, заштита на природата и ветеринарното здравство како и на овој закон, и може по желба да се празни и полни со вода (може да биде топловоден или ладноводен);
47. **риболов** е стопанисување и експлоатација на рибите по пат на нивно ловење со дозволена риболовна опрема и алат, без да се прават интервенции во процесот на растењето и размножувањето на рибата.
48. **риболовен прибор** се средства со кои се врши рекреативен и спортски риболов (трска, јадица, машинка, конец);
49. **риболовен ревир** е дел или цела река со нејзините притоки на која може да се врши рекреативен и спортски риболов;
50. **риболовна зона** е дел од риболовна вода на која може да се врши стопански риболов, а не е прогласена за риболовно подрачје;
51. **риболовна опрема** е средство со кое се овозможува употреба на риболовен алат и прибор (чамец, пента);
52. **риболовна основа** е стручна студија со која се определува начинот на стопанисување со рибите во одредена риболовна вода;
53. **риболовни здруженија** се сите облици на здружување на рекреативните и спортските риболовци основани заради вршење на рекреативен и спортски риболов, натпреварување, образување и формирање на спортски риболовци.
54. **риболовни средства** се рибарски алат, риболовен прибор и риболовна опрема за вршење риболов
55. **риболовно подрачје** е риболовна вода или дел од риболовна вода на која има услови за изведување на стопански риболов, која е утврдена со овој закон, или која со одлука ја прогласува Владата на Република Македонија;
56. **рибочувар** е службено лице кое е стручно оспособено (поседува уверение за положен рибочуварски испит) и овластено (поседува лиценца за обезбедување имот и лица) за вршење на заштита на рибите;
57. **селективен риболов** е излов на строго дефинирана возрасна категорија од одреден вид риба, во одреден временски период;
58. **спортски риболов** е организиран лов на риба со дозволена риболовна опрема и алат (трска, конец, машинка и јадица) во рамки на организирани натпревари од страна на риболовни здруженија;
59. **спортски риболовец** е лице кое учествува и лови риба на организирани натпревари за спортски риболов од страна на здруженија на спортски риболовци, има спортска легитимација;
60. **ставање риба во промет** е продавање или заменување риба;
61. **стопански риболов** е лов на риби со цел стекнување на економска добивка;
62. **тотален ловостој** е временски период во кој е забрането ловење на сите видови риби од одредена риболовна вода;
63. **улов** се уловени примероци на риби при вршење на риболов.
64. **чамец** е пловен објект изграден од различен материјал чија должина не преминува 12 метри.

Член 3

(Цели)

Цели на законот се:

- планирање и управување со рибите во риболовните води;
- овозможување на трајно користење на рибите преку одржлив развој за стопански и рекреативно - спортски риболов;
- развој на стопански риболов и аквакултура;
- зачувување и заштита на автохтони (домородни) и загрозени риби, нивната видова разновидност, старосната структура и бројност и

планирање, поттикнување и надзор над производството на порибителен материјал

Член 7

(Риби);

Риби и останати водни животни во смисла на овој закон се: риби, ракови, школки, жаби и други животни кои ги населуваат и живеат во риболовните води и се одгледуваат во рибници, полурибници, кафези, оризишта и во други одгледувалишта на риби (во понатамошниот текст: риби)

Член 14

(Програма)

За остварување на целите од член 3 на овој закон, Владата на Република Македонија донесува Програма за унапредување на рибарството и аквакултурата во Република Македонија за период од 12 години (во понатамошниот текст: Програма).

Програмата од став 1 на овој член особено содржи:

- оценка на состојбата;
- цели и насоки за заштита и трајно користење на риби;
- задачи и мерки за постигнување на целите на управувањето со риби ;
- оцена на очекуваните ефекти и потребните јавни финансиски средства за постигнување на целите;
- мерки за заштита на автохтоните и загрозените риби согласно прописите за заштита на природата и
- носители на одделни задачи.

Член 15 (Годишна програма)

Врз основа на програмата од член 14 на овој закон, на предлог на министерот за земјоделство, шумарство и водостопанство, Владата на Република Македонија донесува годишна програма со мерки за унапредување на рибарството и аквакултурата (во понатамошниот текст: годишна програма).

Член 16

(Риболовна основа)

Врз основа на програмата од член 14 на овој закон за секоја риболовна вода која се дава на стопанисување, се изработува риболовна основа.

Риболовната основа е стручна студија за начинот на стопанисување со рибите во одредена риболовна вода и се изработува за период од 6 години.

Риболовната основа од став 2 на овој член ја донесува министерот за земјоделство, шумарство и водостопанство.

Риболовната основа може да се ревидира доколку настанат одредени промени кои директно влијаат на рибите риболовните води.

Риболовната основа особено содржи:

- податоци за риболовната вода;
- основни хидрографски, физичко-хемиски и биолошки карактеристики на риболовната вода;
- видови и количини на рибите - ихтиомаса;
- мерки за заштита и одржување на рибите;
- количини на дозволен излов по видови риби;
- време во кој е дозволен лов на рибите и најмалата големина на рибите под која не смеат да се ловат по видови;
- минимум и максимум риболовни средства;
- програма на порибување (време, количина и видови на риби)
- мерки за заштита на природните плодишта;
- економска основа за користење на риболовната вода со предлог за висина на надомест;
- организација на рибочуварска служба и
- определување на риболовни подрачја, риболовни зони, риболовни ревири и рекреативни зони, модел за стопанисување.

Нацрт риболовната основа ја подготвува овластена установа од член 74 на овој закон. Пред донесување на риболовната основа, овластената установа од член 74 на овој закон ја запознава јавноста со содржината на нацрт риболовната основа и ја објавува најмалку во едно јавно гласило.

Содржината на риболовната основа поблиску ја пропишува министерот за земјоделство, шумарство и водостопанство.

Член 17

(Годишен план)

Во согласност со секоја риболовната основа се изработува годишен план за заштита и стопанисување со рибите (во понатамошниот текст: годишен план).

Годишниот план со позитивно мислење добиено од овластената установа од член 74 на овој закон корисникот на риболовното право (во понатамошниот текст: концесионерот) го доставува до Министерството за земјоделство, шумарство и водостопанство најдоцна до 15-ти ноември во тековната година за наредната календарската година.

Годишниот план особено содржи:

- прираст и количини на риба во риболовната вода по видови;
- дозволен годишен и дневен улов по видови;
- план на порибување по количини и видови и потребни средства за порибување;
- мерки и начини на заштита на риболовната вода и организација на рибочуварската служба и
- планирани парични средства и намена на истите.

Годишниот план го одобрува министерот за земјоделство, шумарство и водостопанство на предлог на советот од член 19 на овој закон. Концесионерот барањето за мислење го доставува до Министерството за земјоделство, шумарство и водостопанство и овластената установа најдоцна до 15 септември во тековната година за наредната календарската година.

Овластената установа од член 74 на овој закон е должна да издаде мислење на концесионерот, најдоцна во рок од 30 дена од денот на добивање на барањето.

Доколку овластената установа од член 74 на овој закон не го достави мислењето во предвидениот рок се смета дека годишниот план е потврден.

До потврдувањето на годишниот план се користи годишниот план за претходната година.

Содржината на годишниот план поблиску ја пропишува министерот за земјоделство, шумарство и водостопанство.

Член 19

(Совет)

За вршење на стручни работи од областа на рибарството министерот за земјоделство, шумарство и водостопанство формира Совет од областа на рибарството (во понатамошниот текст: Совет).

Советот е составен од 7 членови и тоа од:

- Министерство за земјоделство, шумарство и водостопанство – еден член;
- Јавни научни и образовни установи – два члена;
- Здруженија и асоцијации на вршители на стопански риболов и аквакултура - два члена;
- Националната Федерација на Македонија во Спортски Риболов – еден член и
- ЗЕЛС – еден член.

Членовите на советот од став 1 на овој член имаат мандат од шест години.

Член 20

(Задачи на Советот)

Советот од член 19 на овој закон ги врши следните задачи:

- дава мислења и совети и предлага мерки за финансиска поддршка во областа на рибарството и аквакултурата;
- изработува мислења по развојни и други проекти и документи и
- врши други работи од областа на рибарството и аквакултурата.

Член 24

(Стопански риболов)

Стопански риболов се врши на риболовните води од член 10 на овој закон под услови утврдени со овој закон.

Стопански риболов се врши и во објектот Далјан – Струга за лов на риба – јагула и тоа од регулациониот објект на ХЕЦ Глобочица кај Црквата Света Петка до место викано Дивлјак – Струга.

Член 25

(Вршење на стопански риболов)

Стопански риболов на риболовни подрачја и риболовни зони може да вршат правни лица регистрирани за дејност рибарство.

Стопански риболов на риболовните зони покрај правните лица од став 1 на овој член може да вршат и физички лица.

За вршење стопански риболов се плаќа надомест утврден во риболовната основа и истиот е приход на Буџетот на Република Македонија.

Член 35

(Концесија за стопански риболов во риболовни зони)

Рибите од риболовните зони од член 12 од овој закон се даваат на концесија на домашни и странски правни и на домашни физички лица по пат на јавен конкурс на начин и услови утврдени со овој закон.

Рибите од риболовните зони се даваат на концесија за период од 2 (две) години.

За давање на концесија на риболовните зони од став 1 на овој член се применуваат одредбите од членовите 26, 27, 28, 29, 30, 31, 32 и 33 на овој закон.

Член 36

(Легитимации за стопански риболов)

Стопански риболов на риболовни подрачја и риболовни зони се врши врз основа на легитимации за стопански риболов.

Министерството за земјоделство, шумарство и водостопанство ги издава легитимациите од став 1 на овој член на вработените рибари преку правните лица - концесионери на рибите од риболовните подрачја и риболовни зони и на физичките лица - концесионери на рибите од риболовните зони.

Рибарите се должни да ја носат легитимацијата од став 1 на овој член при вршење на риболовот.

Легитимацијата од став 1 на овој член се издава врз основа на уверение за положен испит за стопански риболов.

За издадените легитимации од став 1 на овој член се води евиденција во Министерството за земјоделство, шумарство и водостопанство.

Испитот за добивање на уверението се полага пред комисија формирана од министерот за земјоделство, шумарство и водостопанство согласно програма.

Министерот за земјоделство, шумарство и водостопанство го издава уверението од став 4 на овој член.

Содржината на програмата за полагање на испитот, формата и содржината на образецот на легитимациите за стопански риболов и формата и содржината на уверението, како и трошоците за добивање на уверението ги пропишува министерот за земјоделство, шумарство и водостопанство.

Трошоците од став 8 на овој член се во висина на стварно направените трошоци за одржување на испитот и изготвување на уверението и се на товар на кандидатот што го полага испитот.

Член 37

(Дозволен риболов)

Рибарите кои поседуваат легитимација за вршење стопански риболов на риболовните зони смеат да вршат риболов:

- само на оној дел од риболовната вода кој е впишан во легитимацијата за стопански риболов и
- само со оној риболовен алат и опрема кои се впишани во легитимацијата за стопански риболов.

Член 38

(Обележување на пловни објекти и риболовен алат)

Концесионерите на рибите од риболовните подрачја и риболовните зони вршат риболов со регистрирани и видливо обележани пловни објекти за стопански риболов и пломбиран и евидентиран риболовен алат.

Начинот на обележување на пловните објекти и пломбирањето и евидентирањето на риболовниот алат ги пропишува министерот за земјоделство, шумарство и водостопанство.

Член 41

(Рекреативен риболов)

Рекреативниот риболов на риболовните ревири и риболовни зони го организираат риболовни здруженија.

По исклучок од став 1 на овој член, рекреативниот риболов на риболовните ревири и рекреативни зони може да го организираат вршители на туристичка дејност регистрирани согласно Законот за туристички дејности.

Член 42

(Концесија за рекреативен риболов на риболовни ревири и рекреативни зони)

Рибите од риболовните ревири и рекреативните зони се даваат на концесија врз основа на јавен конкурс.

Постапката за јавен конкурс од став 1 на овој член ја спроведува комисијата од член 26 став 4 на овој закон.

Член 43 (Услови)

Риболовните здруженија од член 41 став 1 на овој закон кои учествуваат на јавниот конкурс, мора да ги исполнуваат следните услови:

- да има минимум 100 членови;
- да превзема мерки на порибување и да врши заштита;
- да има најмалку еден вработен рибочувар и
- да има договор за порибување со репроцентар.

Доколку вршителите на дејност од член 41 став 2 на овој закон учествуваат на јавниот конкурс, покрај условите од став 1 алинеи 2, 3 и 4 на овој член мора да достават и мислење за стопанисување со риболовниот ревир и рекреативната зона од локалната самоуправа на чие подрачје се наоѓаат

Член 45

(Почеток и времетраење на концесија)

Како почеток на концесијата се смета рокот утврден во договорот од член 44 на овој закон. Рибите од риболовните ревири и рекреативните зони се даваат на концесија за период од шест години.

Член 46

(Надомест)

Концесионерите плаќаат надомест за рекреативен риболов во висина од 10% од цената на издадените дозволи.

Надоместот од став 1 на овој член е приход на Буџетот на Република Македонија.

Член 47

(Одземање или ограничување на концесија);

Концесијата од риболовните ревири и рекреативните зони се одзема ако концесионерот:

- не ги спроведува мерките предвидени во риболовната основа и годишниот план и договорот од член 44 на овој закон;
- не уплаќа навремено надомест согласно член 46 на овој закон и
- со незаконски начин на стопанисување ги влошува хидролошките, физичко-хемиските и биолошките особини на водата.

Концесијата може да се ограничи поради:

- промена на намената на одделни делови од риболовното подрачје;
- привремени ограничувања, прекини или прилагодувања на водното право и
- заштита на природата или други причини, кои се од јавен интерес.

Концесионерот на кој му е одземена концесијата нема право на отштета.

Доколку заради јавен интерес се промени намената на риболовното подрачје или дел од риболовното подрачје, концесијата може да се откупи со исплата на надомест соодветен на вредноста на концесијата.

Член 49

(Легитимација за рекреативен риболов)

Рекреативен риболов може да врши лице кое поседува легитимација за рекреативен риболов.

Легитимацијата од став 1 на овој член се издава за времетраење од три, пет и десет години.

Во зависност од времетраењето на важноста на легитимацијата, федерацијата од член 80 на овој закон го одредува надоместокот за нејзиното издавање, по претходно добиена согласност од министерот за земјоделство, шумарство и водостопанство.

Остварениот приход е наменет исклучиво за реализирање на работите на федерацијата од член 82 од овој закон.

Формата и содржината на образецот на легитимацијата за рекреативен риболов го пропишува министерот за земјоделство, шумарство и водостопанство.

Член 50

(Дозвола за рекреативен риболов)

Рекреативен риболов на риболовните ревири и рекреативните зони се врши врз основа на дозвола за рекреативен риболов.

Дозволата за рекреативен риболов може да биде:

- годишна за сите риболовни води во Република Македонија - државна дозвола;
- годишна за одреден риболовен ревер и рекреативна зона;
- петнаесетдневна;
- седумдневна и
- едnodневна.

Дозволите за рекреативен риболов ги издава Министерството за земјоделство, шумарство и водостопанство, преку федерацијата од член 80 на овој закон и концесионерите на рибите.

Дозвола за рекреативен риболов може да се издаде на лице кое поседува легитимацијата за рекреативен риболов.

Концесионерот е должен, за бројот на издадени дозволи и евиденција за уловената риба да води евиденција и да ја доставува до Министерството за земјоделство, шумарство и водостопанство преку федерацијата од член 89 на овој закон.

Формата и содржината на образецот на дозволата од став 1 на овој член и на образецот за водење евиденција од став 5 на овој член ги пропишува министерот за земјоделство, шумарство и водостопанство.

Член 51

(Надоместок за издавање на дозволите за рекреативен риболов);

За издавање на дозволата за рекреативен риболов се одредува надомест.

Висината на надоместот за државната дозвола со решение ја определува министерот за земјоделство, шумарство и водостопанство врз основа на критериуми утврдени во риболовните основи.

Висината на надоместот на дозволите од член 50 став 2 алинеи 2, 3, 4 и 5 ја определуваат концесионерите на рибите од риболовните ревири и рекреативните зони по претходно добиена согласност од министерот за земјоделство, шумарство и водостопанство.

Член 52

(Издавање на дозволите за рекреативен риболов)

Концесионерите на рибите од риболовните ревири и рекреативните зони ги подигнуваат дозволите од член 50 став 2 алинеи 2, 3, 4, и 5 од на овој закон од федерацијата од член 80 на овој закон, по претходно извршена уплата на 10% од вредноста на дозволата во Буџетот на Република Македонија.

При подигнување на дозволите од став 1 на овој член концесионерот е должен да достави доказ за уплатени средства во Буџетот на Република Македонија.

Концесионерот е должен да определи и видливо обележи продажни пунктови - места на кои ќе се продаваат дозволите за рекреативен риболов.

Концесионерот не смее да продава дозволи за рекреативен риболов на места кои не се определени како продажни пунктови.

Член 53

(Распределба на средства)

Средствата остварени од продадените државни дозволи се распределуваат и тоа:

- 70% за реализирање на предвидените мерки од програма од член 14 и годишната програма од член 15 на овој закон;
- 20% на сметка на риболовното здружение кое ја дистрибуира дозволата од член 50 став 3 алинеја 1, а средствата се наменети за порибување и
- 10% на сметка на федерацијата од член 80 на овој закон, а средствата се наменети за реализирање на задачите од член 82 на овој закон.

Член 54

(Натпревари во спортски риболов)

Спортски риболов се врши на сите риболовни води со согласност на концесионерите.

Натпреварите во спортски риболов може да се организираат само на натпреварувачки патеки, кои за таа цел ги определува и означува концесионерот согласно риболовната основа.

Натпреварите во спортски риболов се организираат само врз основа на правилата кои ги пропишува федерацијата од член 80 на овој закон и мора да бидат во согласност со правилата на Светската Риболовна Конфедерација односно нејзините сојузи.

Федерацијата од член 80 на овој закон како организатор на натпреварите во спортски риболов во Република Македонија е должна на Министерството за земјоделство, шумарство и водостопанство, државниот инспекторат и Агенцијата за млади и спорт да достави план на одржување на натпреварите најмалку 15 дена пред започнувањето на натпреварите.

Извештајот за одржаните натпревари во спортски риболов е составен дел на годишниот извештај кој го поднесува федерацијата од член 80 на овој закон.

Член 55

(Лица кои вршат рекреативен риболов)

Дозволата за рекреативен риболов се издава на лице кое наполнило 15 години.

Малолетни лица под 15 години може да вршат рекреативен риболов само во присуство на лице кое поседува дозвола за рекреативен риболов.

Член 58

(Вршење риболов за научно-истражувачки цели)

Риболов за научно - истражувачки цели можат да вршат домашни научни установи врз основа на одобрение за вршење на риболов за научно - истражувачки цели издадено од министерот за земјоделство, шумарство и водостопанство.

За вршење риболов од став 1 на овој член научните установи доставуваат барање до Министерството за земјоделство, шумарство и водостопанство кое особено содржи:

- риболовната вода на која се изведува риболовот;
- времетраење на риболовот;
- лица кои ќе го изведуваат риболовот;
- видови, количина и возрасна структура на рибите и
- риболовни средства со кои ќе се изведува риболовот.

Риболовот од став 1 на овој член може да се врши и со риболовни средства кои не се дозволени за останатите видови риболов, а се неопходни за изведување на риболовот.

За вршење на риболовот од став 1 на овој член не се плаќа надомест.

За секое вршење на риболовот од став 1 на овој член вршителот е должен писмено, во рок не пократок од 5 дена пред отпочнување на риболовот, да го извести концесионерот на риболовната вода, како и Државниот инспекторат за земјоделство.

За извршените работи, како и за сознанијата од испитувањата научните установи од став 1 на овој член доставуваат извештај до Министерството за земјоделство, шумарство и водостопанство.

Член 61

(Вршење аквакултура)

Аквакултура може да вршат домашни и странски правни лица регистрирани за дејност рибарство и физички лица кои имаат решение за добивање дозвола за одгледување на риби и се запишани во регистар на одгледувачи на риби (во понатамошниот текст: одгледувачи).

По исклучок на став 1 на овој член со аквакултура може да се занимаваат и научни и образовни установи од областа на рибарството, како и концесионерите на рибниот фонд доколку аквакултурата е предвидена со риболовната основа.

Член 62

(Регистар)

Регистарот од член 61 на овој закон се води во Министерството за земјоделство, шумарство и водостопанство.

Формата, содржината и начинот на водење на регистарот од став 1 на овој член ги пропишува министерот за земјоделство, шумарство и водостопанство

Член 63 (Дозвола за аквакултура)

Дозвола за аквакултура издава министерот за земјоделство, шумарство и водостопанство по претходно поднесено барање до Министерството за земјоделство, шумарство и водостопанство.

Кон барањето задолжително се приложуваат:

- проект за изградба на рибник составен од градежен дел, технологија на производство и финансиски дел (за полурибник се доставува скица на полурибникот со основните топографски, географски и хидрографски карактеристики);
- водостопанска дозвола;
- градежна дозвола (не се доставува за полурибник и оризиште);
- решение за оценка на влијанието врз животната средина и
- одобрение од надлежниот орган за ветеринарство.

Потребните прилози од став 2 алинеи 2, 3 и 4 од овој член се обезбедуваат согласно важечките прописи кои ја регулираат соодветната област.

Против решението од став 1 на овој член дозволена е жалба до Комисија за решавање во управна постапка во втор степен од областа на земјоделството, шумарството, водостопанството и ветерината при Владата на Република Македонија.

Формата и содржината на дозволата од став 1 на овој член и на барањето од став 2 на овој член ги пропишува министерот за земјоделство, шумарство и водостопанство.

Член 64

(Престанок на важење на дозвола за аквакултура)

Дозвола за аквакултура од член 61 на овој закон престанува да важи:

- со престанокот на постоењето на правното лице или со смрт на физичкото лице носител на дејноста и
- доколку престане важноста на договорот за концесија на користење на водата за одгледување на риби.

Член 65

(Одземање на дозвола за аквакултура)

Дозволата за аквакултура се одзема со решение на министерот за земјоделство, шумарство и водостопанство ако:

- се утврди дека лицето одгледува риби кои не се впишани во дозволата;

- ако не доставува податоци за годишното производство на риби и
- ако прилозите од член 61 став 3 на овој закон се повлечени.

Против решението од став 1 на овој член дозволена е жалба до Комисија за решавање во управна постапка во втор степен од областа на земјоделството, шумарството, водостопанството и ветерината при Владата на Република Македонија.

Член 66

(Обврски на одгледувачите)

Одгледувачите се должни дозволата за одгледување на риби да ја истакнат на пригодно, видно место на рибникот.

Одгледувачите се должни да водат евиденција за производство на риба како и за количината продадена риба по видови.

Формата, содржината и начинот на водење на евиденцијата од став 2 на овој член ги пропишува министерот за земјоделство, шумарство и водостопанство.

Член 68

(Забрана за ловење риба во кафези)

На риболовната вода на која се одгледува риба во кафези забрането е ловење на риба и вршење на други активности кои може да го попречуваат и отежнуваат одгледувањето на рибите во појас од 10 метри од кафезот.

Одгледувачите на риба се должни видливо да го обележат појасот околу рибникот на оддалеченост не поголема од 15 метри од кафезот.

Начинот на обележувањето од став 2 на овој член ќе го пропише министерот за земјоделство, шумарство и водостопанство.

Член 73

(Пропратни документи)

Концесионерот и одгледувачот на риби при првата продажба се должни на излезот на пунктот, односно од местата во кои се одгледува рибата, за уловената и испорачана риба, на првиот купувач да му издадат соодветен документ, како доказ за потеклото на рибата и да обезбеди соодветен документ согласно прописите од областа на ветеринарното здравство.

Член 75

(Одземање на овластувањето)

Доколку установата од член 74 на овој закон престане да исполнува некој од условите предвидени со член 74 став 3 од овој закон министерот за земјоделство, шумарство и водостопанство донесува решение за одземање на овластувањето.

Против решението од став 1 на овој член дозволена е жалба до Комисија за решавање во управна постапка во втор степен од областа на земјоделството, шумарството, водостопанството и ветерината при Владата на Република Македонија.

Член 76

(Работи од областа на рибарството)

Работи од областа на рибарството кои ги врши овластена установа се:

- следење на состојбите во рибарството и обработка на податоците;
- изработка на риболовни основи;
- давање мислења по однос на годишните планови, анализа на годишни извештаи;
- изработка на стручни студии и проценки на состојбата со рибите;
- предлагање мерки за заштита и унапредување на риболовот;
- вршење ихтиолошки истражувања;
- вршење хемиски истражувања на водата во риболовните води и рибниците;
- вршење истражувања на полето на примарна органска продукција (бактериопланктон, фитопланктон, и виша водна растителност) за потребите на рибарството;
- вршење истражувања на полето на секундарната органска продукција (зоопланктон и фауна на дно) за потребите на рибарството;
- вршење истражувања околу влијанието на внесените видови риби во риболовните води (интродукција и реинтродукција);

- вршење истражувања околу одгледување на автохтони и алохтони видови риби и
- вршење и други задачи од областа на рибарството и аквакултурата.

Член 77

(Јавен конкурс)

За извршување на работите од член 76 на овој закон, Министерството за земјоделство, шумарство и водостопанство распишува јавен конкурс.

На конкурсот можат да се јават овластените установи од член 74 на овој закон.

Врз основа на спроведениот јавен конкурс од став 1 на овој член, министерот за земјоделство, шумарство и водостопанство донесува решение за избор на овластена установа.

Член 78

(Договор со овластената установа)

По извршување на изборот од член 77 став 3, министерот за земјоделство, шумарство и водостопанство склучува договор кој особено содржи:

- почеток, времетраење и престанок на овластувањето;
- начин на финансирање;
- меѓусебни права и обврски;
- користење на податоци и
- надзор.

Член 80

(Национална федерација на Македонија во спортски риболов)

Националната Федерација на Македонија во Спортски Риболов (во понатамошниот текст: федерација) е облик на здружување на сите здруженија на рекреативните и спортските риболовци од Република Македонија со цел остварување и усогласување на своите и заеднички интереси и заради вршење на активности кои се стремеж кон збогатување на обличите на организирање и дејствување од областа на рекреативниот и спортскиот риболов.

Членови на федерацијата можат да бидат и други организации, друштва и клубови кои имаат врска со рекреативниот и спортскиот риболов.

Член 82

(Работи на федерацијата)

Федерацијата ги врши следните работи:

- заштита на водите и рибите во нив;
- заштита и унапредување на животната средина,
- издава легитимација за рекреативен риболов;
- дистрибуира дозволи за рекреативен риболов до концесионерите на риболовните ревири и рекреативните зони;
- води евиденција за издадени легитимации и дозволи за рекреативен риболов;
- водење евиденција и статистика од областа на рекреативниот риболов;
- организирано јакнење на здруженијата на спортските риболовци и нивна меѓусебна соработка;
- насочување и координирање во работата на здруженијата на рекреативни и спортски риболовци;
- соработка со други организации, органи и здруженија;
- развивање и унапредување на рекреативниот и спортскиот риболов;
- унапредување на врвното спортување заради репрезентирање на спортски натпревари на домашен и меѓународен план;
- омасовување на рекреативниот риболов;
- издавање брошури и други стручно-информативни материјали;
- утврдување и реализирање на системот за натпревари во спортски риболов;
- подготвува програми и спроведува семинари и курсеви за стручно дооспособување на рибочуварите и
- други работи од областа на рекреативниот и спортскиот риболов.

Федерацијата за извршувањето на работите од овој член доставува извештај до Министерството за земјоделство, шумарство и водостопанство најмалку еднаш

годишно, најдоцна до 31 март од тековната година за минатата година или по барање на Министерството за земјоделство, шумарство и водостопанство.

Член 86

(Заштита на риби)

Заштита на рибите опфаќа непосредна (физичка) заштита на рибите, еколошка заштита на риболовната вода и околината и превентивни мерки за здравствена заштита.

Физичката и еколошката заштита од став 1 на овој член ја вршат концесионерите на рибите преку рибочувари.

На вработените рибочувари концесионерите се должни да им издадат легитимација за рибочувари.

Рибочувари од став 2 на овој член може да бидат само лица кои имаат положено испит за рибочувар и поседуваат лиценца за обезбедување имот и лица.

Легитимацијата од став 3 на овој член се издава врз основа на уверение за положен испит за рибочувар.

За издадените легитимации од став 1 на овој член се води евиденција во Министерството за земјоделство, шумарство и водостопанство.

Испитот за добивање на уверението се полага пред комисија формирана од министерот за земјоделство, шумарство и водостопанство согласно соодветна програма. Комисијата го издава уверението од став 5 на овој член.

Содржината на програмата за полагање на испитот, формата и содржината на образецот на легитимациите за рибочувар и формата и содржината на уверението, како и трошоците за добивање на уверението ги пропишува министерот за земјоделство, шумарство и водостопанство.

Трошоците од став 8 на овој член се во висина на стварно направените трошоци за одржување на курсот и изготвување на уверението и се на товар на кандидатот што го полага испитот.

Член 87

(Начин на вршење на рибочуварска служба)

При вршење на рибочуварската служба, рибочуварот има право од лицата кои ловат риба од брег и од пловен објект, како и од лицата кои се наоѓаат во непосредна близина на риболовната вода:

- да побара легитимација и дозвола за вршење риболов;
- да врши преглед на риболовните средства и уловената риба;
- да побара документ за лична идентификација;
- да врши преглед на средствата со кои риболовецот дошол до риболовната вода и
- да ги одземе привремено риболовните средства и уловената риба доколку утврди неправилности.

Начинот на вршење на рибочуварската служба, формата и содржината на образецот на легитимацијата за рибочувар како и начинот на нејзиното давање и одземање ги пропишува министерот за земјоделство, шумарство и водостопанство.

Член 88

(Внесување на нови видови риби)

Внесување во риболовните води на нови видови риби или оплодена икра од нови видови риби што во тие води дотогаш ги немало, како и внесување риби од една вода во друга вода, може да се врши со одобрение од Министерството за земјоделство, шумарство и водостопанство, по претходно мислење од овластена установа од член 74 на овој закон и Министерството за животна средина и просторно планирање.

Новите видови риби кои одобрено се внесуваат во риболовните води треба да се пропратени со соодветен документ согласно прописите од областа на ветеринарното здравство.

На сливот на риболовното подрачје на Охридското и Преспанското Езеро и во водите на териториите кои припаѓаат на Националните паркови не смее да се внесуваат неавтохтони видови риби или оплодена икра од неавтохтони видови риби.

Член 89

(Забрана на промет со нови видови риби)

Заради заштита на риболовните води од неконтролирано внесување на нови видови риби и оплодена икра од нови видови риби, забрането е ставање во промет на такви риби во жива состојба.

Член 90

(Превентивна мерка за заштита)

Корисниците на доводните, турбинските и други канали должни се да изградат и да одржуваат направи и инсталации за спречување и влегување на рибите во тие канали.

Член 92

(Дозволен риболовни средства)

Стопански, рекреативен, мелиоративен и селективен риболов се врши само со дозволени риболовни средства.

Риболов за научно—истражувачки цели и селективен риболов се врши и со риболовни средства кои не се дозволени за останатите видови риболов, а се неопходни за изведуваче на овој вид на риболов.

Дозволените риболовни средства поблиску ќе ги пропише министерот за земјоделство, шумарство и водостопанство.

Член 93

(Забрани)

Во риболовните води е забрането:

- стопанисување со рибите за кои нема изработено риболовна основа,
- стопанисување, доколку не е добиено одобрение на годишниот план;
- стопанисување, спротивно на риболовна основа и годишниот план;
- ловење риби за време на мрестењето на рибите или за време на ловостој утврден во риболовната основа;
- ловење риби во риболовни води кои се времено или трајно забранети за риболов;
- ловење риби под одредена големина и над дозволена количина утврдена во риболовната основа;
- ловење риби со разни видови мрежи без дозвола за стопански риболов, или со други риболовни средства забранети за вршење риболов, како и со огнено оружје, експлозив или хемиски и други средства со кои се повредуваат, убиваат, трукат или зашметуваат рибите;
- електрориболов;
- ловење на риби со насилно закачување на рибата со риболовен прибор
- ловење риби со ости, подводни пушки, непосредно со раце, трокуки, како и со мрежичка на трска, а за рекреативен риболов;
- загадување на риболовната вода со штетни и опасни материи кои можат да го изменат или влошат постојниот квалитет на риболовната вода или дел од истата и на тој начин да се загрозат рибите и другите животински или растителни организми;
- преградување со трајни или повремени прегради кои го спречуваат преминувањето на рибите, односно исцрпување на риболовната вода;
- порибување со нови видови риби без претходна согласност на министерот за земјоделство, шумарство и водостопанство;
- ловење риби во променет режим и квалитет на водите;
- ловење на ретки и проредни видови риби на одделни делови или на сите риболовни води;
- ловење риба над предвиденото количество со риболовната основа, и годишниот план;
- движење или задржување во непосредна близина на риболовните води со носење мрежа, експлозив или други забранети риболовни средства и
- движење или задржување на лица во непосредна близина на риболовните води со носење риболовен прибор, а не поседуваат дозвола за рекреативен риболов.

Член 94

(Мрежи за стопански риболов)

Мрежи наменети за риболов може да поседуваат само концесионерите на риболовните подрачја, концесионерите во риболовните зони и одгледувачите на риби.

Набавка на мрежи може да вршат само концесионерите.

По исклучок од став 2 на овој член набавка и продажба на мрежи може да вршат правни лица за потребите на концесионерите од став 1 на овој член и за потребите на научни и образовни установи за вршење риболов од член 59 на овој закон.

Набавка на мрежи од увоз се врши со одобрение за увоз на мрежи издадена од министерот за земјоделство, шумарство и водостопанство по предходно доставено барање до Министерството за земјоделство, шумарство и водостопанство согласно член 34 став 2 од Законот за трговија.

Член 95

(Ограничена употреба на риболовни средства)

Заради заштита на рибите министерот за земјоделство, шумарство и водостопанство може да забрани или ограничи употреба на одредени риболовни средства за поедини видови риболов на одредени риболовни води по предходно добиено мислење од овластена установа од член 74 на овој закон.

Член 100

(Право на отштета)

За штета над рибите предизвикана од труење, загадување, односно прекумерно заматување на риболовните води, како и за незаконско посегаче по рибите право на отштета има концесионерот на рибите.

Концесионерот на рибите исто така има право на отштета за незаконски уловените риби, која се пресметува по ценовникот за оштета (во понатамошниот текст: отштетен ценовник)

Отштетниот ценовник го подготвува овластената установа од член 74 на овој закон во соработка со федерацијата од член 80 на овој закон, Министерството за животна средина и просторно планирање и единицата на локалната самоуправа, а го пропишува министерот за земјоделство, шумарство и водостопанство.

Член 102

(Финансирање во рибарството)

За спроведување на мерките од програма од член 14 и годишната програма од член 15 на овој закон се обезбедуваат средства од:

- Буџетот на Република Македонија
- фондовите на ЕУ и
- донации.

Висината на средствата од став 1 алинеја 1 на овој член ја утврдува Владата на Република Македонија за секоја фискална година.

Глава X (Риболов на меѓудржавните води и посебно заштитените води);

Член 103

Користењето на рибите и нивната заштита во меѓудржавните води и посебно заштитените води се врши во согласност со обврските на Република Македонија што произлегуваат од меѓудржавните договори со соседните земји.

Член 104

(Порибителен материјал)

Порибувањето на риболовните води се врши со порибителен материјал.

Порибувањето на риболовните подрачја и зони го врши Министерството за земјоделство, шумарство и водостопанство преку овластената установа во присуство на надлежниот орган за инспекциски надзор и претставник на Министерството за земјоделство, шумарство и водостопанство, а порибувањето на риболовните ревири и рекреативните зони го врши концесионерот во присуство на надлежниот орган за

инспекциски надзор, претставник на Министерството за земјоделство, шумарство и водостопанство и овластената установа од член 74 на овој закон и за истото се изготвува записник.

Член 105

(Репроцентар)

Репроцентар за риби е вештачко мрестилиште кое е запишано во регистарот на репроцентри за производство на репродуктивен и порибителен материјал и кое изведува вештачки мрест на определени автохтони видови риби.

Регистарот од став 1 на овој член го води Министерството за земјоделство, шумарство и водостопанство.

Барање за запишување во регистарот од став 1 на овој член поднесува правно лице регистрирано за вршење на дејност од став 1 на овој член и кое ги исполнува следниве услови:

- има вработено најмалку едно лице со високо образование од областа на природните науки (рибарство) или договор за соработка со научна или образовна установа од областа на рибарството и
- има мрестилиште со објекти за чување на матици, објекти и опрема за инкубирање на оплодената икра, објекти за чување на личинките и подмладокот и соодветна опрема за изведување на мрест.

Министерот за земјоделство, шумарство и водостопанство, по доставеното барање и спроведената постапка издава решение за регистрација на репроцентар.

Доколку превното лице од став 3 на овој член престане да исполнува некој од условите од став 3 на овој член министерот за земјоделство, шумарство и водостопанство донесува решение за бришење од регистарот од став 1 на овој член.

Против решението од став 5 на овој член дозволена е жалба до Комисија за решавање во управна постапка во втор степен од областа на земјоделството, шумарството, водостопанството и ветерината при Владата на Република Македонија.

Формата, содржината и начинот на водење на регистарот од став 1 на овој член ги пропишува министерот за земјоделство, шумарство и водостопанство.

Член 106

(Дозвола за производство на порибителен материјал од рибник)

Дозвола за производство на порибителен материјал од рибник наменет за промет му се издава на домашно или странско правно лице кое е регистрирано согласно член 61 став 1 на овој закон по предходно доставено барање до Министерството за земјоделство, шумарство и водостопанство.

За добивање дозвола од став 1 на овој член правните лица треба да ги исполнуваат следните услови:

- има вработено најмалку едно лице со високо образование од областа на природните науки (рибарство) или има склучено договор за соработка со научна или образовна установа од областа на рибарството и
- има објекти за чување на подмладокот и полово зрелите риби.

Барањето за издавање дозвола за производство на порибителен материјал покрај основните податоци за рибникот треба да содржи и докази за исполнување на условите од став 2 од овој член.

Министерството за земјоделство, шумарство и водостопанство води евиденција за издадените дозволи од став 1 на овој член.

Доколку превното лице од став 1 на овој член престане да исполнува некој од условите од став 2 на овој член министерот за земјоделство, шумарство и водостопанство донесува решение за одземање на дозволата од став 1 на овој член.

Против решението од став 5 на овој член дозволена е жалба до Комисија за решавање во управна постапка во втор степен од областа на земјоделството, шумарството, водостопанството и ветерината при Владата на Република Македонија.

Член 108

(Инспекциски надзор)

При вршењето на надзорот, државниот инспектор за земјоделство ги врши следните работи:

- преглед на вршењето риболов (ловењето риба);

- преглед на риболовните средства со кои се врши риболовот;
- преглед на легитимации за стопански и рекреативен риболов, дозволи за стопански и рекреативен риболов и останатините документи;
- преглед на пунктовите, одгледувалиштата на риба и репроцентри, објектите во функција на риболовот и деловните простории на концесионерите;
- преглед на водење на евиденции ;
- надзор над спроведување на годишните програми;
- преглед на уловот на рибите во риболовните пунктови;
- надзор на потеклото на рибата во угостителски објекти, продавници, рибарници, маркети во кои се продава риба и зелени пазари;
- надзор над порибувањето;
- привремено одземање на легитимациите за стопански риболов, легитимациите и дозволите за рекреативен риболов и риболовните средства, алат и прибор;
- забрани времено риболов доколку концесионерите не постапуваат согласно договорите и годишната програма;
- привремено одземање на уловот по утврдување на здравствената исправност на рибите и
- надзор над работењето на овластените институции и организации.

Член 110

(Глоба)

Глоба во износ од 3000 до 5000 евра во денарска против вредност ќе се изрече за прекршок на правното лице, ако:

1. Не плаќа надомест за стопански риболов и рекреативен риболов во предвидениот рок и не плаќа надомест за уловена риба од мелиоративен и селективен риболов (член 24 став 3, член 46 и член 58 став 5) ;
2. Врши стопански риболов на риболовни подрачја и риболовни зони (спротивно на член 25 став 1) ;
3. Не ги спроведува мерките предвидени со риболовната основа и годишниот план (член 31 став 1 алинеа 1, член 47 став 1 алинеа 1);
4. Доколку издава дозволи за рекреативен риболов спротивно на член 32 став 2) ;
5. Не пополнува и не води дневна евиденција (член 33 став 1, член 57 став 4) ;
6. Врши стопански риболов (спротивно на член 37 став 1) ;
7. Излови риба над количината утврдена во риболовната основа и годишниот план (член 42 став 2) ;
8. Пловните објекти не се регистрирани и видливо обележани и риболовниот алат не е пломбиран и евидентиран (Член 38) ;
9. Со незаконски начин на стопанисување ги влошува хидролошките, физичко хемиските и биолошките особини на водата (член 47 став 1 алинеа 3) ;
10. Не води и не доставува евиденција за број на издадени дозволи и евиденција за уловената риба (член 50 став 5) ;
11. Продава дозволи за рекреативен риболов по цени повисоки од предвидените (Член 51) ;
12. Врши стопански риболов на води кои припаѓаат на подрачја прогласени за национални паркови (член 57 став 2) ;
13. Врши мелиоративен и селективен риболов без дозвола (член 58 став 1) ;
14. Се занимаваат со аквакултура, а не се запишани во регистер и не поседуваат дозвола за одгледување риби (член 61 и член 63) ;
15. Одгледува риби кои не се впишани во дозволата (член 67) ;
16. Не доставува податоци за уловена риба (член 65 став 1 алинеа 2) ;
17. Не водат евиденција за производство и продажбата на риби по видови (член 66 став 2) ;
18. Врши промет на риба спротивно на член 70;
19. Не користат пункт за организирање на стопански риболов на риболовните подрачја и риболовните зони (член 72) ;
20. Не издава пропратни документи (член 73) ;
21. Врши риболов спротивно на член 85;
22. Не врши заштита на рибите (член 86)
23. Нема основано рибочуварска служба (член 86 став 2) ;

24. Внесување нови видови риби или оплодена икра од нови видови риби спротивно на член 88;
25. Става во промет риби во жива состојба (член 89) ;
26. Стопанисување со рибите за кои нема изработено риболовна основа, стопанисување доколку не е добиено одобрение на годишниот план, стопанисување спротивно на риболовна основа и годишниот план; ловење риби за време на мрестењето на рибите или за време на ловостој; ловење риби во риболовни води кои се времено или трајно забранети за риболов; ловење риби под одредена големина и над дозволена количина; загадување на риболовната вода со штетни и опасни материи кои можат да го изменат или влошат постојниот квалитет на риболовната вода или дел од истата и на тој начин да се загрозат рибите и другите животински или растителни организми; преградување со трајни или повремени прегради кои го спречуваат преминувањето на рибите, односно исцрпување на риболовната вода; порибување со нови видови риби без претходна согласност на министерот за земјоделство, шумарство и водостопанство; ловење риби во променет режим и квалитет на водите; ловење на ретки и проредни видови риби на одделни делови или на сите риболовни води; ловење риба над предвиденото количество со риболовната основа, и годишниот план и движење или задржување во непосредна близина на риболовните води со носење мрежа, експлозив или други забранети риболовни средства. (член 93) и

27. Врши продажба на мрежи спротивно на член 94.

Глоба во износ од 1000 до 2000 евра во денарска против вредност ќе се изрече на одговорното лице во правното лице за сторен прекршок од став 1 на овој член.

Прекршочна санкција забрана за вршење професија, дејност или должност во траење од една до пет години ќе му се изрече на одговорното лице во правното лице за сторен прекршок од став 1 на овој член.

Член 111

Глоба во износ од 2500 до 5000 евра во денарска против вредност ќе се изрече за прекршок на правното лице, ако:

1. Во определениот рок не поднесе годишен план за стопанисување со рибите и годишен извештај за реализација на годишниот план (член 17 и член 18);
2. Во предвидениот рок не доставува пополнети обрасци за дневна евиденција (член 33 став 2) ;
3. Не дозволи вршење на рекреативен и спортски риболов (член 34) ;
4. Не издал легитимација за стопански риболов (член 36) ;
5. Не носи легитимација при вршење стопански риболов (член 36 став 3)
6. Вршење риболов спротивно на член 39 и 85;
7. Издава дозвола на лице кое не поседува легитимација за спортски риболов (член 50 став 4) ;
8. Не определи и видливо обележи продажни пунктови – места на кои ќе се продаваат дозволите (член 52 став 3) ;
9. Продава дозволи за рекреативен риболов надвор од продажните пунктови (член 52 став 3) ;
10. Продава дозволи без согласност од министерот за земјоделство, шумарство и водостопанство (член 51) ;
11. Не достави план за одржување на натпревари во спортски риболов (член 54 став 4)
12. Не достави извештај за извршената работа (член 58 став 4 и член 59 став 6);
13. Не го извести концесионерот во предвидениот рок (член 59 став 5) ;
14. Дозволата за аквакултура не е истакната на видно место (член 66 став 1) ;
15. Овластената институција не ги извршува задачите дефинирани со договор за соработка (член 78) ;
16. Федерацијата не ги извршува задачите и не доставува извештај за извршувањето на работите во предвидениот рок (член 82 став 1 и 3) и
17. Нема издадено легитимација за рибочувар (член 86 став 3).

Глоба во износ од 500 до 1000 евра во денарска против вредност ќе се изрече на одговорното лице во правното лице за сторен прекршок од став 1 на овој член.

Член 112

Глоба во износ од 2500 до 5000 евра во денарска против вредност ќе се изрече за прекршок на физичко лице, ако:

1. Врши стопански риболов на риболовни зони без легитимација за стопански риболов (член 36 став 1) ;
2. Врши стопански риболов спротивно на член 37;
3. Не пополнува и не води дневна евиденција (член 33 став 1) ;
4. Излови риба над количината утврдена во риболовната основа и годишниот план (член 31 став 1 алинеја 1) ;
5. Пловните објекти не се регистрирани и видливо обележани и риболовниот алат не е пломбиран и евидентиран (член 38) ;
6. Се занимаваат со аквакултура, а не се запишани во регистер и не поседуваат дозвола (член 61 и член 63) ;
7. Не доставува податоци за уловена риба (член 65 став 1 алинеја 2) ;

Член 113

Глоба во износ од 100 до 1000 евра во денарска против вредност ќе се изрече за прекршок на физичко лице, ако:

1. Не носи легитимација за стопански риболов (член 36 став 3) ;
2. Врши рекреативен риболов без дозвола (член 40) ;
3. Врши рекреативен риболов надвор од определени рекреативни зони (член 41) ;
4. Дозволата за аквакултура не е истакната на видно место (член 66 став 1)
5. Лови риба спротивно на член 68 став 1;
6. Се движи или се задржува во непосредна близина на риболовните води, а не поседува дозвола за рекреативен риболов и
7. Одбие да се легитимира и да покаже дозвола пред овластените органи (член 87 и член 109).

Член 115

(Постапки, порамнување и посредување).

Постапките за извршување на прекршочните санкции по овој закон ќе се водат пред надлежниот суд.

Порамнување и посредување по одредбите на овој закон нема да се врши.